

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

|| śrīraṅganāthapādukāśahasram ||

|| abhiṣekapaddhatiḥ saptamī ||

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate nigamāntamahādeśikāya namaḥ
|| abhiṣekapaddhatiḥ saptamī ||

śrīmān veṅkaṭanāthāryaḥ kavitārkkikakesarī |
vedāntācāryavaryo me sannidhattāṃ sadā hr̥di ||

pāhi naḥ pādūke ! yasyāḥ
vidhāsyān abhiṣecanam |
ābhiṣecanikaṃ bhāṇḍaṃ
cakre rāmaḥ pradakṣiṇam || 7.1 ||

rāghavasya caraṇau padāvani !
prekṣitum tvadabhiṣekamīṣatuḥ |
ābhiṣecanikabhāṇḍasannidhau
yat pradakṣiṇagatiḥ śanairyayau || 7.2 ||

mūrdhābhiṣiktairniyamena vāhyau
vicintya nūnaṃ raghunāthapādau |
ratnāsanasthāṃ maṇipādūke ! tvāṃ
rāmānujanmā bharato'bhyaṣiñcat || 7.3 ||

bhrāturniyoge'pyanivartamānaṃ
rājyābhiṣekaṃ ca parityajantam |
rāmānujau tau nanu pāratantryāt
ubhāvubhābhyāṃ bhavati jīgāya || 7.4 ||

niveśya raṅgeśvarapādarakṣe !
bhadrasane sādaramabhyaṣiñcat |
vaśī vaśiṣṭho manuvaṃśajānāṃ
mahīkṣitāṃ vaṃśapurohitastvām || 7.5 ||

kṛtābhiṣekā bhavatī yathāvat
 raṅgeśapādāvani! ratnapīṭhe |
 gaṅgānipātasnapitāṃ sumeroḥ
 adhityakābhūmimadhaśvakāra || 7.6 ||

vasiṣṭhamukhyairvihatābhiṣekāṃ
 rājyāsane rāmaniveśayogye |
 tuṣṭāva raṅgeśvarapādarakṣe !
 prācetasastvāṃ prathamah kavīnām || 7.7 ||

rakṣovadhārthaṃ maṇipādarakṣe !
 rāmātmano raṅgapateḥ pravāse |
 rakṣopakārāt bhavatī vitene
 rājanvatīṃ kosalarājadhānīm || 7.8 ||

prāptābhiṣekā maṇipādarakṣe !
 pratāpamugraṃ pratipadyamānā |
 śaśāsa pṛthvīm bhavatī yathāvat
 sāketasiṃhāsanasārvabhaumī || 7.9 ||

daśānanādīn maṇipādarakṣe !
 jigīṣato dāśaratherviyogāt |
 jātopatāpā tvayi saṃprayuktaiḥ
 tīrthodakairucchvasitā dharitrī || 7.10 ||

adhyāsitaṃ manumukhaiḥ kramaśo narendraiḥ
 āropya devi! bhavatīṃ tapanīyapīṭham |
 rājyābhiṣekamanaghaṃ maṇipādarakṣe !
 rāmocitaṃ tava vaśaṃ bharato vitene || 7.11 ||

snehena devi! bhavatīṃ viṣaye'bhīṣiñcan
 dvissaptasaṃkhyabhuvanodaradīparekhām |

jātaṃ raghūdvaḥadivākaraviprayogāt
andhaṃ tamisramaharat bharataḥ prajānām || 7.12 ||

hastāpaceyapuruṣārthaphalapasūteḥ
mūlaṃ padāvani! mukundamahīruhastvam |
chāyāviśeṣamadiśat yadasau prajānām
āvarjitaistvayi śubhairabhiṣekatoyaiḥ || 7.13 ||

ahnāya rāma virahāt parikhinnavṛtteḥ
āśvāsanāya bhavati maṇipādarakṣe ! |
tīrthābhiṣekamapadiśya vasundharāyāḥ
cakre tadā samucitaṃ śīśiropacārām || 7.14 ||

mālinyamāśritavatī maṇipādarakṣe !
pañkena kekayasutākalahotthitena |
śuddhiṃ parāmadhijagāma vasundhareyaṃ
tvattaḥ kṣaṇānnipatitairabhiṣekatoyaiḥ || 7.15 ||

āvarjitaṃ munigaṇena jagadvibhūtyai
toyaṃ padāvani! tadā tvayi mantrapūtam |
mūlāvasekasalilaṃ nigamadrumāṇām
śāpodakaṃ ca samabhūt kṣaṇadācarāṇām || 7.16 ||

viproṣite raghupatau bhavati yathārhaṃ
mānye pade sthitimatī manuvaṃśajānām |
ātmanyatharvanipuṇaiḥ prahitaiḥ prajānām
aśrūṇyapāsyadabhiṣekajalapravāhaiḥ || 7.17 ||

prāyo viśoṣitarasā pativiprayogāt
paryākulīkṛtasamudrapayodharā gauḥ |
amba! tvadīyamabhiṣekapayaḥ pibantī
dhenurbabhūva jagatām dhanadhānyadogdhrī || 7.18 ||

vr̥tte yathāvadabhiṣekavidhau babhāse
 paścāt tavāmba! bharatena dhṛtaḥ kirīṭaḥ |
 ākasmikasvakulaviplavaśāntiharṣāt
 prāptastviṣāmiva patirmaṇipāduke! tvām || 7.19 ||

manuvaṃśapurohitena mantraiḥ
 abhimantrya tvayi pāduke! prayuktam |
 abhiṣekajalaṃ kṣaṇena rājñāṃ
 śamayāmāsa samutthitān pratāpān || 7.20 ||

pādapādupahṛtā raghūdvaḥād
 ālavālamiva pīṭhamāśritā |
 abhyaṣeci bhavatī tapodhanaiḥ
 pārijātalatikeva pāduke! || 7.21 ||

alaghubhirabhiṣekavyāpṛtairambubhiste
 dinakarakuladainyaṃ pāduke! kṣālayiṣyan |
 sa khalu kamalayoneḥ sūnurādhatta mantreṣu
 adhikaniyamayogāṃ śaktimātharvaṇeṣu || 7.22 ||

dinakarakulajānāṃ devi! pṛthvīpatīnāṃ
 nirupadhimadhikāraṃ prāpnuvatyāṃ bhavatyām |
 ajaniṣata samastāḥ pāduke! tāvakīna-
 snapanasalilayogānnimnagāstuṅgabhadrāḥ || 7.23 ||

tava vidhivadupātte sārvaḥaumābhiṣeke
 bhāratasamayavidbhiḥ pāduke! mantrimukhyaiḥ |
 tvadavadhinijakarmasthāyinīnāṃ prajānāṃ
 prathamayugaviśeṣāḥ prādurāsan vicitrāḥ || 7.24 ||

avasitaripuśabdānanvabhūstvaṃ tadānīṃ
 raghupatipadarakṣe! labdharājyābhiṣekā |

calitabhujalatānāṃ cāmaragrāhiṇīnāṃ
maṇivalayaninādairmedurān mantraghoṣān || 7.25 ||

samucitamabhiṣekaṃ pāduke ! prāpnuvatyāṃ
tvayi vinipatitānāṃ devi ! tīrthodakānāṃ |
dhvaniranugatamantraḥ sīdatāṃ kosalānāṃ
śamayitumalamāsīt saṅkulān ārtanādān || 7.26 ||

diviṣadanuvidheyāṃ devi ! rājyābhiṣekaṃ
bharata iva yadi tvam pāduke ! nānvamaṃsthāḥ |
kathamiva raghuvīraḥ kalpayedalpayatnaḥ
tricituraśarapātaistādrśaṃ devakāryam || 7.27 ||

katicana padapadmasparśasaukhyaṃ tyajantī
vratamatulamadhāstvam vatsarān sāvadhānā |
raghupatipadarakṣe ! rākṣasaistrāsītānāṃ
raṇaraṇakavimuktaṃ yena rājyaṃ surāṇām || 7.28 ||

atharvopajñam te vidhivadabhiṣekaṃ vidadhatāṃ
vasiṣṭhādīnāmapyupacitacamatkārabharayā |
tvadāsthānyā raṅgakṣitiramaṇapādāvani ! tadā
laghīyasyo jātā raghupariṣadāhopuruṣikāḥ || 7.29 ||

abhiṣecayatu sa rāmaḥ
padena vā sprśatu pāduke ! bhavatīm |
aviśeṣitamahimā tvam
kva vā viśeṣaḥ kṣamāsametānām || 7.30 ||

|| iti śrīpādukāsahasre abhiṣekapaddhatiḥ saptamī ||

kavitārkkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ ||